

## सुदूरपश्चिम प्रदेशमा आमसञ्चार सम्बन्धमा व्यवस्था गर्न बनेको विधेयक

**प्रस्तावना:** विचार र अभिव्यक्तिको स्वतन्त्रता तथा सूचना र सञ्चारको हकलाई संरक्षण गर्न, सुदूरपश्चिम प्रदेशभित्रका विभिन्न भाषा, साहित्य, कला, संस्कृतिको प्रचार प्रसार गर्न तथा सुदूरपश्चिम प्रदेशमा सञ्चालन हुने आमसञ्चार माध्यमलाई स्वतन्त्र, मर्यादित र जिम्मेवार बनाउने सम्बन्धमा कानूनी व्यवस्था गर्न वाञ्छनीय भएकोले,

सुदूरपश्चिम प्रदेश सभाले यो ऐन बनाएको छ।

परिच्छेद -१

**प्रारम्भिक**

१. **संक्षिप्त नाम र प्रारम्भ:** (१) यस ऐनको नाम "सुदूरपश्चिम प्रदेश आमसञ्चार ऐन, २०८१" रहेको छ।  
(२) यो ऐन तुरुन्त प्रारम्भ हुनेछ।
२. **परिभाषा:** विषय वा प्रसङ्गले अर्को अर्थ नलागेमा यस ऐनमा,-
  - (क) "अनलाइन पत्रकारिता" भन्नाले इन्टरनेटमा आधारित प्रविधिको प्रयोग गरी समाचार, सूचना, विचार, श्रव्यदृश्य लगायतका सामग्रीहरूको उत्पादन, प्रकाशन, प्रसारण तथा वितरण गर्ने कार्य सम्झनु पर्दछ।
  - (ख) "अनलाइन सञ्चार माध्यम" भन्नाले आधिकारिक निकायमा दर्ता भई इन्टरनेटको प्रयोगबाट पत्रकारिता गरिने सञ्चार माध्यम सम्झनु पर्छ।
  - (ग) "आमसञ्चार" भन्नाले समाचार, सूचना तथा सन्देश प्रकाशन तथा प्रसारण गर्न सरकारी, सामुदायिक र निजी क्षेत्रबाट सञ्चालित छापा, विद्युतीय तथा अनलाइन सञ्चार माध्यम सम्झनु पर्छ।
  - (घ) "इजाजतपत्र" भन्नाले दफा १६ बमोजिम प्राप्त गरेको इजाजतपत्र सम्झनु पर्छ।

- (ड) "कार्यक्रम" भन्नाले श्रव्य, दृश्य वा विद्युतीय माध्यमबाट उत्पादन, प्रकाशन, प्रसारण तथा वितरण हुने जुनसुकै किसिमको कार्यक्रम सम्झनु पर्छ।
- (च) "कार्यालय" भन्नाले सञ्चार रजिष्ट्रारको कार्यालय सम्झनु पर्छ।
- (छ) "केबुल" भन्नाले कुनै निश्चित प्रसारण केन्द्रबाट तारको माध्यमद्वारा प्रसारण सामग्रीहरू ग्राहक वा उपभोक्ता समक्ष पुऱ्याउने प्रविधि सम्झनु पर्छ।
- (ज) "डाउनलिनक" भन्नाले भू-उपग्रहबाट प्रसारण भएको तरङ्ग (सिग्नल) लाई पृथ्वीमा रहेको उपकरणले प्राप्त गर्नुलाई सम्झनु पर्छ।
- (झ) "तोकिएको" वा "तोकिए बमोजिम" भन्नाले यस ऐन अन्तर्गत बनेको नियममा तोकिएको वा तोकिए बमोजिम सम्झनु पर्छ।
- (ञ) "पत्रकार" भन्नाले आमसञ्चार माध्यममा प्रकाशन वा प्रसारण हुने सामग्री सङ्कलन, लेखन वा सम्पादन, प्रसारण गर्ने व्यक्ति सम्झनु पर्छ र सो शब्दले सम्पादक, फोटो पत्रकार, क्यामेरामेन, समाचारवाचक, स्तम्भकार, कार्यक्रम उत्पादक, कार्यक्रम प्रस्तोता, व्यङ्ग्य चित्रकार र भाषा सम्पादकलाई समेत जनाउँछ।
- (ट) "पत्रपत्रिका" भन्नाले छाप वा विद्युतीय माध्यमद्वारा प्रकाशन र प्रसारण हुने समाचारपत्र, पत्रिका, कला, साहित्य, विज्ञान, पर्यटन र चलचित्र लगायतका विभिन्न विधाहरूलाई समेटि प्रकाशन हुने सञ्चार सामग्री सम्झनु पर्छ।
- (ठ) "प्रदेश सरकार" भन्नाले सुदूरपश्चिम प्रदेश सरकार सम्झनु पर्छ।
- (ड) "प्रसारण" भन्नाले इसारा, आवाज, आकृति, तस्विर वा अन्य यस्तै प्रकारबाट आम जनताले जानकारी पाउन सक्ने सञ्चार सेवा सम्झनु पर्छ।

- (ढ) "प्रसारक" भन्नाले प्रसारण संस्थाबाट प्रसारण हुने कार्यक्रम वाचन गर्ने व्यक्ति वा प्रस्तोता सम्झनु पर्छ र सो शब्दले त्यस्तो कार्यक्रम तयार गर्ने तथा सम्पादन गर्ने व्यक्तिलाई समेत जनाउँछ।
- (ण) "प्रसारण संस्था" भन्नाले यस ऐन बमोजिम कार्यक्रम प्रसारण गर्न इजाजतपत्र प्राप्त व्यक्ति, सङ्गठित संस्था वा सरकारी निकाय सम्झनु पर्छ।
- (त) "प्रेस प्रतिनिधि" भन्नाले प्रेस प्रतिनिधिको प्रमाणपत्र लिएको व्यक्ति सम्झनु पर्छ।
- (थ) "फ्रिक्वेन्सी मोडुलेशन प्रसारण प्रणाली" भन्नाले फ्रिक्वेन्सी मोडुलेशन प्रसारण प्रविधि प्रयोग गरी प्रसारण संस्थाले रेडियो वा टेलिभिजन प्रविधिका लागि तोकिएको च्यानलबाट गरिएको प्रसारण सम्झनु पर्छ।
- (द) "भू-उपग्रह प्रसार केन्द्र (अर्थ स्टेशन)" भन्नाले स्याटेलाईट मार्फत प्रसारण कार्यक्रम आदान प्रदान गर्न पृथ्वीको धरातलमा स्थापना गरिने केन्द्र (स्टेशन) सम्झनु पर्छ।
- (ध) "मन्त्रालय" भन्नाले सुदूरपश्चिम प्रदेश सरकारको सञ्चार क्षेत्र हेर्ने मन्त्रालय सम्झनु पर्छ।
- (न) "सञ्चार रजिष्ट्रार" भन्नाले दफा ६ बमोजिम नियुक्त सञ्चार रजिष्ट्रार सम्झनु पर्छ।
- (न) "सञ्चालक" भन्नाले आमसञ्चार माध्यम सञ्चालन गर्न प्रमाणपत्र पाएको व्यक्ति वा सञ्चालक समिति वा समितिमा रहेका पदाधिकारी सम्झनु पर्छ।
- (प) "समाचारपत्र" भन्नाले सार्वजनिक महत्वका समसामयिक विषयका क्षेत्रमा टिप्पणी भएको वा नभएको लिखत, समाचार तथा विचार समेत भएको सार्वजनिक रूपमा बिक्री वा वितरण हुने छापासञ्चार सम्झनु पर्छ।

- (प) "सम्पादक" भन्नाले आमसञ्चार संस्थाको समाचार वा समाचारमूलक कार्यक्रमको उत्पादन तथा प्रकाशन वा प्रसारण अधिकार र उत्तरदायित्व बहन गर्ने सम्पादक, प्रधान सम्पादक वा समाचार प्रमुख सम्झनु पर्छ।
- (फ) "समिति" भन्नाले दफा ३ बमोजिम गठित सञ्चार समन्वय समिति सम्झनु पर्छ।
- (ब) "स्याटेलाइट" भन्नाले विभिन्न प्रसारण सामग्री प्राप्त गर्न वा अन्यत्र पठाउनको लागि अन्तरिक्षमा अवस्थित भू-उपग्रह सम्झनु पर्छ।
- (भ) "श्रमजीवी पत्रकार" भन्नाले सञ्चार संस्थामा पूर्ण वा आंशिक समय काम गरी पारिश्रमिक प्राप्त गर्ने समाचार सामग्री सङ्कलक, उत्पादक, सम्पादक वा सम्प्रेषण गर्ने प्रधान सम्पादक, संवाददाता, स्ट्रिञ्जर, समाचारवाचक, कार्यक्रम निर्देशक, अनुवादक, वेभ डिजाइनर, प्राविधिक, स्तम्भ लेखक, फोटो पत्रकार, प्रेस क्यामेरामेन, व्यङ्ग्य चित्रकार, कार्यक्रम निर्माता वा सञ्चालक र दृश्य वा भाषा सम्पादक समेतलाई सम्झनु पर्छ।
- (म) "हुक वा रिले प्रसारण" भन्नाले कुनै प्रसारण माध्यमबाट प्रसारित सामग्री कुनै पनि प्रविधि प्रयोग गरी त्यस्तै वा फरक प्रकृतिको अर्को माध्यमबाट प्रसारण गर्नुलाई सम्झनु पर्छ।

परिच्छेद -२

समितिको गठन, काम, कर्तव्य र अधिकार

३. समितिको गठन: (१) आमसञ्चारसँग सम्बन्धित नीतिगत विषयमा प्रदेश सरकारलाई सुझाव दिन, सञ्चार माध्यम र आम नागरिकबीच सु-सम्बन्ध कायम गर्न एक सञ्चार समन्वय समिति रहनेछ।
- (२) उपदफा (१) बमोजिमको समितिको गठन देहाय बमोजिम हुनेछ:-

- |     |  |          |
|-----|--|----------|
| (क) | सुदूरपश्चिम प्रदेश सरकारको सञ्चार हेर्ने मन्त्री | -अध्यक्ष |
| (ख) | सचिव (सञ्चार हेर्ने), मन्त्रालय                  | -सदस्य   |

- (ग) प्रमुख सचिवले तोकेको मुख्यमन्त्री तथा मन्त्रिपरिषदको कार्यालयको सचिव -सदस्य
- (घ) सुदूरपश्चिम प्रदेश सरकारको कानून सचिव -सदस्य
- (ङ) अध्यक्ष, नेपाल पत्रकार महासङ्घ, सुदूरपश्चिम प्रदेश समिति -सदस्य
- (च) रेडियो, टेलिभिजन, छापा र अनलाइन सञ्चालक संस्था, मध्ये मन्त्रालयबाट मनोनीत कम्तीमा एक जना महिला सहित दुई जना -सदस्य
- (छ) आमसञ्चार, पत्रकारिता विषयको विश्वविद्यालय तहमा अध्यापन गराउने अध्यापकमध्ये मन्त्रालयबाट मनोनीत एक जना -सदस्य
- (ज) सञ्चार रजिष्ट्रार -सदस्य सचिव

(३) उपदफा (२) को खण्ड (च) र (छ) अन्तर्गत मनोनीत सदस्यको पदावधि दुई वर्षको हुनेछ।

(४) उपदफा (३) मा जुनसुकै कुरा लेखिएको भए तापनि मनोनीत सदस्यको कार्य सन्तोषजनक नभएमा मन्त्रालयले निजलाई पदावधि पूरा हुनु अगाडि नै पदमुक्त गर्न सक्नेछ।

तर त्यसरी पदमुक्त गर्दा निजलाई सफाई पेस गर्ने मनासिब मौका दिनु पर्नेछ।

(५) उपदफा (२) को खण्ड (च) र (छ) बमोजिम मनोनीत सदस्यको योग्यता तोकिए बमोजिम हुनेछ।

४. समितिको काम, कर्तव्य र अधिकार: समितिको काम, कर्तव्य र अधिकार देहाय बमोजिम हुनेछ:-

- (क) आमसञ्चारसँग सम्बन्धित नीतिगत विषयमा प्रदेश सरकारलाई सुझाव दिने,
- (ख) आमसञ्चार क्षेत्रको विकासका लागि उपयुक्त वातावरण सृजना गर्ने,
- (ग) पूर्ण प्रेस स्वतन्त्रता, विचार र अभिव्यक्तिको स्वतन्त्रता तथा सञ्चारको हकको प्रवर्धन गर्ने,
- (घ) तोकिए बमोजिमको अन्य कार्य गर्ने ।

५. समितिको बैठक र निर्णय: (१) समितिको बैठक वर्षको कम्तीमा दुई पटक बस्नेछ। तर अध्यक्षले चाहेमा समितिको बैठक जुनसुकै समयमा बस्न सक्नेछ।

- (२) समितिको बैठक अध्यक्षले तोकेको मिति, समय र स्थानमा बस्नेछ।
- (३) समितिको बैठकमा कम्तीमा एकाउन्न प्रतिशत सदस्य उपस्थित भएमा बैठकको लागि गणपूरक सङ्ख्या पुगेको मानिनेछ।
- (४) बैठकको निर्णय सर्वसम्मतिमा गरिनेछ। सर्वसम्मति हुन नसकेमा बहुमतबाट निर्णय गरिनेछ। मत बराबर भएमा अध्यक्षले निर्णायक मत दिनेछ।
- (५) समितिको बैठकको निर्णय सदस्य सचिवले प्रमाणित गरी अभिलेख राख्नेछ।
- (६) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ।

### परिच्छेद -३

#### सञ्चार रजिष्ट्रार सम्बन्धी व्यवस्था

६. सञ्चार रजिष्ट्रार: (१) प्रदेशमा आमसञ्चार माध्यमको व्यवस्थापन सम्बन्धी कार्य गर्नका लागि प्रदेश सरकारले एक जना सञ्चार रजिष्ट्रार नियुक्त गर्न सक्नेछ।
- (२) उपदफा (१) बमोजिमको सञ्चार रजिष्ट्रारको नियुक्तिको लागि प्रदेश सरकारको सञ्चार सम्बन्धी विषय हेर्ने मन्त्रीको संयोजकत्वमा मन्त्रालयले तोकेको आमसञ्चार क्षेत्रको विज्ञ र मन्त्रालयको सचिव रहने तीन सदस्यीय छनौट समितिको गठन गर्नेछ।
- (३) उपदफा (२) बमोजिमको समितिले कार्यविधि बनाई प्रतिस्पर्धाको आधारमा सञ्चार रजिष्ट्रारको नियुक्तिका लागि बढीमा तीन जना व्यक्तिको नाम प्रदेश सरकार समक्ष सिफारिस गर्नेछ।
- (४) उपदफा (३) बमोजिम सिफारिस भएका मध्येबाट प्रदेश सरकारले एक जनालाई सञ्चार रजिष्ट्रारको पदमा नियुक्त गर्नेछ।
- (५) उपदफा (४) बमोजिम नियुक्त सञ्चार रजिष्ट्रारले कार्यभार सम्हाल्नु अघि मुख्यमन्त्री समक्ष अनुसूचीको ढाँचामा पद तथा गोपनीयताको शपथ लिनु पर्नेछ।
- (६) उपदफा (४) बमोजिम नियुक्त सञ्चार रजिष्ट्रारले प्रदेश सरकारको नवौं तहको कर्मचारीले पाउने सुरु तलब स्केल बराबरको पारिश्रमिक पाउनेछ।
- (७) सञ्चार रजिष्ट्रारको पदावधि चार वर्षको हुनेछ र निजको पुनः नियुक्ति गरिने छैन।

(८) उपदफा (१) बमोजिम सञ्चार रजिष्ट्रार नियुक्त नभएसम्मको लागि प्रदेश सरकारले मन्त्रालयको सम्बन्धित महाशाखा प्रमुखलाई सञ्चार रजिष्ट्रारको रूपमा काम काज गर्न तोक्न सक्नेछ।

(९) सञ्चार रजिष्ट्रारलाई कार्यसम्पादनमा सहयोग गर्न चाहिने आवश्यक कर्मचारी मन्त्रालयले उपलब्ध गराउनेछ।

(१०) सञ्चार रजिष्ट्रार सम्बन्धी अन्य व्यवस्था तोकिए बमोजिम हुनेछ।

७. सञ्चार रजिष्ट्रारको योग्यता: सञ्चार रजिष्ट्रारको पदमा नियुक्ति हुनको लागि देहाय बमोजिमको योग्यता पुगेको हुनु पर्नेछ:-

- (क) नेपाली नागरिक,
- (ख) पैंतिस वर्ष उमेर पूरा भई साठी वर्ष ननाघेको,
- (ग) नियुक्ति हुँदाका बखत कुनै राजनीतिक दलको सदस्य नभएको,
- (घ) मान्यता प्राप्त विश्वविद्यालयबाट पत्रकारिता, आमसञ्चार, सूचना प्रविधि र कानूनमध्ये कुनै एक विषयमा स्नातकोत्तर तह उत्तिर्ण गरेको,
- (ङ) पत्रकारिता, आमसञ्चार, सूचना प्रविधि र कानून मध्ये कुनै एक क्षेत्रमा कम्तीमा पन्ध्र वर्षको अनुभव हासिल गरेको,
- (च) नैतिक पतन देखिने फौजदारी कसूरमा सजाय नपाएको।

८. पद मुक्त हुने अवस्था: (१) देहायको अवस्थामा सञ्चार रजिष्ट्रार पदमुक्त हुनेछ:-

- (क) निजले आफ्नो पदबाट राजीनामा दिएमा,
- (ख) निजको मृत्यु भएमा,
- (ग) निजको पदावधि पूरा भएमा,
- (घ) निजको उमेर साठी वर्ष पूरा भएमा,
- (ङ) निज शारीरिक वा मानसिक रूपमा अशक्त भई कार्यसम्पादन गर्न असमर्थ रहेको भनी विज्ञ सम्मिलित तोकिए बमोजिमको समितिको सिफारिसमा प्रदेश सरकारले पदमुक्त गरेमा,

- (च) निजको काम सन्तोषजनक नभएमा वा कार्यक्षमताको अभाव भएमा वा निज खराब आचरणमा लागेमा वा पदीय कर्तव्यको पालना इमान्दारीपूर्वक नगरेको भनी प्रदेश सरकारले निजलाई पदबाट हटाएमा,
- (छ) नैतिक पतन देखिने फौजदारी अभियोगबाट कसुरदार ठहरिएमा,
- (ज) विदेशी राष्ट्रको स्थायी आवासीय अनुमतिपत्र लिएमा,
- (झ) प्रचलित कानूनले अयोग्य ठहरिएमा।

(२) उपदफा (१) को खण्ड (च) बमोजिम सञ्चार रजिष्ट्रारलाई पदमुक्त गर्नु अघि निजलाई आफ्नो सफाई पेस गर्न मनासिब मौका दिनु पर्नेछ।

९. सञ्चार रजिष्ट्रारको काम, कर्तव्य र अधिकार: (१) यस ऐनमा अन्यत्र उल्लिखित काम, कर्तव्य र अधिकारका अतिरिक्त सञ्चार रजिष्ट्रारको काम, कर्तव्य र अधिकार देहाय बमोजिम हुनेछः-

- (क) आमसञ्चार क्षेत्रको विकासका लागि मन्त्रालय समक्ष वार्षिक कार्यक्रम प्रस्ताव गर्ने,
- (ख) प्रदेशस्तरको आमसञ्चार संस्थाको सञ्चालन अनुमतिपत्र प्रदान गर्ने, नवीकरण गर्ने र नियमन गर्ने,
- (ग) एक सय भन्दा माथि एक हजार वाट सम्मको एफ.एम. रेडियो सञ्चालनको इजाजत दिने, नवीकरण गर्ने र नियमन गर्ने,
- (घ) छापासञ्चार, अनलाइन सञ्चारमाध्यम, रेडियो, सामुदायिक रेडियो, टेलिभिजन, केबुल टेलिभिजन र केबुल वितरकको अभिलेख राख्ने,
- (ङ) एफ. एम. रेडियो फ्रिक्वेन्सी सम्बन्धी योजना निर्माण गरी मन्त्रालय समक्ष पेस गर्ने,
- (च) आमसञ्चार प्रविधिको प्रयोग र प्रवर्धनका लागि आवश्यक कार्य गर्ने,
- (छ) आमसञ्चार माध्यमका विषयमा नागरिकबाट प्राप्त गुनासोको सुनुवाइ गर्ने,
- (ज) आमसञ्चार गतिविधि सम्बन्धी अध्ययन, अनुसन्धान र मूल्याङ्कन गर्ने, गराउने,



- (झ) श्रमजीवी पत्रकार र आमसञ्चार माध्यमको व्यवस्थापकका बीच सेवा शर्त र सुविधा सम्बन्धमा देखिएका विवाद वार्ता वा मेलमिलाप जस्ता माध्यमबाट समाधान गर्न पहल गर्ने,
- (ञ) आफूले गरेका काम कारबाहीको विवरण सहितको वार्षिक प्रतिवेदन आर्थिक वर्ष समाप्त भएको तीन महिना भित्र मन्त्रालय समक्ष पेस गर्ने,
- (ट) आमसञ्चार माध्यमको वर्गीकरण गर्ने सम्बन्धमा प्रदेश सरकार समक्ष सिफारिस गर्ने,
- (ठ) आमसञ्चार माध्यमलाई उपलब्ध गराउन सकिने सुविधाको विषयमा प्रदेश सरकार समक्ष सिफारिस गर्ने,
- (ड) मन्त्रालयबाट प्राप्त निर्देशन बमोजिमका आमसञ्चार क्षेत्रसँग सम्बन्धित कार्य गर्ने,
- (ढ) दफा २३ बमोजिमका कार्य गर्ने वा गराउने,
- (ण) तोकिए बमोजिमका अन्य कार्य गर्ने ।

(२) आफूलाई प्राप्त अधिकार मध्ये केही अधिकार सञ्चार रजिष्ट्रारले आफू मातहतको अधिकृतस्तरको कर्मचारी वा कार्यालयलाई प्रत्यायोजन गर्न सक्नेछ ।

परिच्छेद -४

### आमसञ्चार माध्यमको काम, कर्तव्य र अधिकार

१०. आमसञ्चार माध्यमको काम कर्तव्य र अधिकार: आमसञ्चार माध्यमको काम, कर्तव्य र अधिकार देहाय बमोजिमको हुनेछ:-

- (क) तटस्थ र निष्पक्ष भई समाचारको सम्पादन, प्रकाशन वा प्रसारण गर्ने,
- (ख) सार्वजनिक सुरक्षा, नैतिकता र सामाजिक मर्यादामा आँच आउने किसिमका समाचार, लेख, रचना, सामग्रीको प्रकाशन वा प्रसारण नगर्ने,
- (ग) विवादास्पद विषयमा प्रसारण गर्नु परेमा सबै दृष्टिकोणबाट विश्लेषण गरी यथार्थ वस्तुस्थिति र घटनाको सम्बन्धमा प्रकाशन वा प्रसारण गर्ने,

- (घ) गलत तथा भ्रामक समाचारको सङ्कलन तथा प्रकाशन वा प्रसारण नगर्ने,  
(ङ) तोकिए बमोजिमका अन्य कार्य गर्ने।

११. निशुल्क वा सहूलियत दरमा प्रकाशन वा प्रसारण गर्नु पर्ने: विपद्को समयमा मन्त्रालय वा स्थानीय तहबाट सर्वसाधारणको हित वा जानकारीको लागि प्रवाह गरिने सूचना वा विज्ञापन आमसञ्चार माध्यमले निःशुल्क वा सहूलियत दरमा प्रकाशन वा प्रसारण गर्नु पर्नेछ।

परिच्छेद -५

पत्रपत्रिका सम्बन्धी व्यवस्था

१२. दर्ता गर्नु पर्ने: (१) सार्वजनिक रूपमा बिक्रीवितरण हुने पत्रपत्रिका प्रदेशभित्र प्रकाशन गर्न चाहने व्यक्तिले पत्रपत्रिकाको नाम, किसिम, भाषा, आकार, पृष्ठसङ्ख्या, छापिने सङ्ख्या र प्रकाशन गरिने स्थान समेत खुलाई पत्रपत्रिका दर्ता गर्नको लागि तोकिए बमोजिमको दस्तुर सहित तोकिएको ढाँचामा कार्यालय समक्ष निवेदन दिनु पर्नेछ ।

तर नेपाल सरकार, प्रदेश सरकार वा स्थानीय तह अन्तर्गतका कार्यालय वा स्वामित्व भएको सङ्गठित संस्था, विश्वविद्यालय, शिक्षण संस्था, प्रचलित कानून बमोजिम स्थापित सङ्घ संस्था, फर्म, कम्पनी वा कुनै राजनैतिक दल वा संगठनको मुखपत्रको रूपमा प्रकाशित हुने पत्रपत्रिकालाई यस दफा बमोजिम दर्ता गराउनु आवश्यक पर्ने छैन।

(२) उपदफा (१) बमोजिमको निवेदन प्राप्त भएपछि कार्यालयले सो निवेदन उपर आवश्यक छानविन गरी ३५ दिनभित्र निवेदकलाई त्यस्तो पत्रपत्रिका प्रकाशन गर्न तोकिए बमोजिम दर्ता प्रमाणपत्र दिनेछ ।

तर निवेदनमा उल्लिखित पत्रपत्रिकाको नामसँग मिल्नेगरी अर्को कुनै पत्रपत्रिका दर्ता भैसकेको वा दर्ता अनुमति लिई सकेको रहेछ भने निवेदकलाई त्यस्तो नामबाट दर्ता प्रमाणपत्र दिइने छैन।

(३) उपदफा (२) बमोजिम दर्ता प्रमाणपत्र दिईसकेपछि कार्यालयले त्यस्तो पत्रपत्रिकाको सम्पूर्ण विवरणसहित सो कुराको सूचना सञ्चार रजिष्ट्रारलाई दिनु पर्नेछ।

(४) दर्ता प्रमाणपत्र दिन नमिल्ने उचित कारण भएमा कार्यालयले सो कुराको जानकारी सामान्यतया दरखास्त परेको एक महिनाभित्र निवेदकलाई दिनु पर्नेछ।

(५) उपदफा (२) बमोजिम प्रमाणपत्र दिएपछि कार्यालयले पत्रपत्रिका सम्बन्धी विवरण दर्ता किताबमा जनाई अभिलेख राख्नु पर्नेछ।

(६) पत्रपत्रिकाको नाम, किसिम र भाषा परिवर्तन गर्नुपर्ने भएमा वा कुनै पत्रपत्रिका एक भन्दा बढी भाषामा प्रकाशन गर्नु परेमा वा एक जिल्लाबाट प्रकाशित भइरहेको पत्रपत्रिकाअन्य जिल्ला वा एक भन्दा बढी जिल्लाबाट प्रकाशित गर्नु पर्ने भएमा उपदफा (१) बमोजिम कार्यालय समक्ष निवेदन दिई सोको समेत प्रमाणपत्र लिनु पर्नेछ।

(७) उपदफा (६) मा लेखिए देखि बाहेक पत्रपत्रिका सम्बन्धी अन्य विवरणमा कुनै परिवर्तन गर्नु पर्ने भएमा स्वीकृतिको निमित्त त्यसको विवरण प्रकाशकले कार्यालयलाई दिनु पर्नेछ।

(८) उपदफा (७) बमोजिम विवरण प्राप्त हुनासाथ कार्यालयले उपदफा (५) बमोजिमको दर्ता किताबमा जनाई त्यसको स्वीकृति सम्बन्धित प्रकाशकलाई दिनु पर्नेछ।

(९) यस दफा बमोजिम दर्ता भएको पत्रपत्रिकाको विवरणमा भएका परिवर्तनको जानकारी कार्यालयले सञ्चार रजिष्ट्रारलाई दिनु पर्नेछ।

१३. पत्रपत्रिकामा उल्लेख गर्नु पर्ने: पत्रपत्रिकामा प्रकाशक, सम्पादक, मुद्रक र छापाखानाको नाम तथा प्रकाशन वर्ष र अङ्क तोकिए बमोजिम स्पष्ट बुझिने गरी उल्लेख गर्नु पर्नेछ।

१४. पत्रपत्रिकाको आकार र पृष्ठ सङ्ख्या: (१) यस ऐन बमोजिम दर्ता भई प्रकाशित हुने पत्रपत्रिकाको न्यूनतम र अधिकतम आकार र पृष्ठ सङ्ख्या तोकिए बमोजिम हुनेछ।

(२) उपदफा (१) बमोजिम तोकिएको आकार र पृष्ठ सङ्ख्यामा घटी बढी गरी प्रकाशित हुने पत्रपत्रिकालाई प्रदेश सरकार वा प्रदेश सरकारको स्वामित्व भएको संस्थाबाट दिइने सुविधा, सहायता वा विज्ञापन दिइने छैन।

१५. पत्रपत्रिकाको वर्गीकरण: (१) पत्रपत्रिकालाई प्रदेश सरकार वा प्रदेश सरकारको स्वामित्व भएको संस्थाबाट उपलब्ध गराइने सेवा सुविधा तथा विज्ञापन उपलब्ध गराउने प्रयोजनका लागि तोकिए बमोजिमको प्रक्रिया अपनाई वर्गीकरण गरिनेछ।

(२) उपदफा (१) बमोजिम वर्गीकरण गर्दा पत्रपत्रिका प्रकाशन संस्थाको भौतिक पूर्वाधार, जनशक्ति, लगानी, उद्देश्य, स्वामित्व, पत्रपत्रिकाको पहुँच क्षेत्र, प्रकाशनको नियमितता, श्रमजीवी पत्रकारका लागि प्रदान गरिएको सुविधा, सामाजिक सुरक्षाको व्यवस्था र तोकिएका अन्य आधारमा वर्गीकरण गरिनेछ।

१६. पत्रपत्रिका खारेज र प्रकाशन प्रसारण सामग्री जफत नगरिने: (१) पत्रपत्रिकामा कुनै समाचार, लेख, सम्पादकीय, रचना, सूचना वा अन्य कुनै सामग्री प्रकाशन गरे बापत त्यस्तो पत्रपत्रिकाको दर्ता खारेज गरिने छैन।

तर यस दफामा लेखिएको कुनै कुराले नेपालको सार्वभौमसत्ता, भौगोलिक अखण्डता, राष्ट्रियता, संघीय इकाइबीचको सु-सम्बन्ध वा विभिन्न जात, जातिधर्म वा सम्प्रदाय बीचको सु-सम्बन्धमा खलल पर्ने, राज्यद्रोह, अदालतको अवहेलना हुने वा अपराध गर्न दुरुत्साहन गर्ने वा सार्वजनिक शिष्टाचार, नैतिकताको प्रतिकूल कार्य गर्ने, श्रमप्रति अवहेलना गर्ने र जातीय छुवाछूत एवं लैंगिक भेदभावलाई दुरुत्साहन गर्ने कार्यमा मनासिब प्रतिबन्ध लगाउन बाधा पर्ने छैन।

(२) कुनै पत्रपत्रिकाले समाचार, लेख वा अन्य पाठ्यसामग्री मुद्रण गरे बापत त्यस्तो पत्रपत्रिकाको प्रकाशन, प्रसारण सामग्री सामग्री जफत गरिने छैन।

परिच्छेद -६

#### प्रसारण माध्यम सम्बन्धी व्यवस्था

१७. इजाजतपत्र लिनु पर्ने: (१) प्रसारक संस्थाले यस ऐन बमोजिम इजाजतपत्र नलिई कार्यक्रम प्रसारण, सिग्नल वितरण, भू-उपग्रह प्रसारण केन्द्रको स्थापना र प्रसारण नेटवर्क मार्फत कार्यक्रम प्रसारण तथा डाउनलिङ्ग गर्न हुँदैन।

(२) प्रदेशभिन्नको कुनै ठाउँमा केबुलमा आधारित टेलिभिजन वा अन्य प्रसारण माध्यमद्वारा कुनै कार्यक्रमको प्रसारण गर्न वा एक हजार वाटसम्मको फ्रिक्वेन्सी मोडुलेशन प्रसारण प्रणालीको स्थापना गरी कार्यक्रम प्रसारण गर्न चाहने व्यक्ति वा सङ्गठित संस्थाले तोकिएको दस्तुर सहित सञ्चार रजिष्ट्रारको कार्यालय समक्ष निवेदन दिनु पर्नेछ।

(३) उपदफा (२) बमोजिम प्राप्त निवेदन उपर जाँचबुझ गरी मनासिब देखिएमा सञ्चार रजिष्ट्रारले तोकिएका शर्त पालना गर्ने गरी कार्यक्रम प्रसारण गर्न वा फ्रिक्वेन्सी मोडुलेशन स्थापना गर्न सिफारिस गर्नेछ।

(४) कुनै प्रसारक संस्थाले स्याटेलाइट तथा केबुल टेलिभिजन सम्बन्धी भू-उपग्रह प्रसारण केन्द्र स्थापना गरी वा नेटवर्क मार्फत कुनै कार्यक्रम प्रदेशको जुनसुकै भूभागमा प्रसारण गर्न चाहेमा तोकिएको दस्तुर सहित तोकिएको ढाँचामा मन्त्रालय समक्ष निवेदन दिनु पर्नेछ। यसरी

प्राप्त निवेदन उपर नेपाल सरकारको सञ्चार क्षेत्र हेर्ने मन्त्रालयसँगको समन्वयमा अनुमति दिन सकिनेछ।

१८. इजाजतपत्रको अवधि र नवीकरण: (१) इजाजतपत्र बहाल रहने अवधि एक आर्थिक वर्षको हुनेछ।

(२) इजाजतपत्र प्राप्त संस्थाले आर्थिक वर्ष समाप्त भएको मितिले तीन महिना भित्र तोकिएको नवीकरण दस्तुर तथा प्रसारण शुल्क सहित सञ्चार रजिष्ट्रार समक्ष निवेदन दिनु पर्नेछ।

(३) उपदफा (२) बमोजिमको अवधिभित्र नवीकरण नगराउने संस्थासँग तोकिए बमोजिमको जरिवाना लिई नवीकरण गरिनेछ।

(४) इजाजत पत्र, नवीकरण दस्तुर, प्रसारण शुल्क तथा जरिवाना सम्बन्धी अन्य व्यवस्था तोकिए बमोजिम हुनेछ।

१९. फ्रिक्वेन्सी सिफारिस सम्बन्धी व्यवस्था: (१) प्रदेश सरकारको सिफारिसमा नेपाल सरकारबाट रेडियोलाई फ्रिक्वेन्सी उपलब्ध हुनेछ।

(२) एक व्यक्ति, संस्था वा सञ्चालकलाई एक भन्दा बढी प्रसारण माध्यमका लागि फ्रिक्वेन्सी सिफारिस गरिने छैन।

२०. प्रसारण माध्यमको वर्गीकरण र प्रसारणको लागि अपनाउनु पर्ने प्रक्रिया: (१) प्रसारण माध्यमलाई सार्वजनिक सेवा प्रसारक, सामुदायिक प्रसारक र निजी एवं व्यापारिक प्रसारक संस्थाको रूपमा वर्गीकरण गर्न सकिनेछ।

(२) सार्वजनिक सेवा प्रसारण, सामुदायिक प्रसारण र निजी एवम् व्यापारिक प्रसारणको नियमन र सञ्चालन सम्बन्धी व्यवस्था तोकिए बमोजिम हुनेछ।

(३) उपदफा (२) बमोजिमका सार्वजनिक सेवा प्रसारण संस्था र सामुदायिक प्रसारण संस्थाले देहायका विषयलाई प्राथमिकतामा राखी कार्यक्रम प्रसारण गर्नुपर्नेछ:-

(क) सामुदायिक विविधता र जनहितको प्रवर्धन गर्ने र गैर नाफामूलक प्रसारण,

(ख) शिक्षा, जनस्वास्थ्य, स्थानीय उत्पादन, बजार विकास र ज्ञान तथा सीप प्रवर्धन गर्ने र सामाजिक कुरीति विरुद्ध सचेतना जगाउने,

- (ग) भाषा, संस्कृति, कला, साहित्य र परम्पराको संरक्षणमा योगदान दिने,
- (घ) प्रदेश सरकार तथा स्थानीय तहको काम कारबाहीको प्रचार प्रसार र सार्वजनिक अनुगमनका लागि सहयोग गर्ने,
- (ङ) तोकिए बमोजिमका अन्य कार्य गर्ने।

(४) सार्वजनिक सेवा प्रसारण संस्था, सामुदायिक प्रसारण संस्था र निजी एवं व्यापारिक प्रसारण संस्थाले अन्तर्राष्ट्रिय प्रसारण माध्यमबाट प्रसारित समाचार प्रधान सामग्री र कार्यक्रमलाई मन्त्रालयले अनुगमन, नियमन तथा आवश्यक निर्देशन दिन सक्नेछ।

(५) समाचार वा सूचनामूलक कार्यक्रम प्रसारण गर्ने संस्थाले तोकिएको योग्यता पुगेको सम्पादक नियुक्त गरी सम्पादकीय स्वतन्त्रताको संरक्षण गर्नुपर्नेछ।

(६) प्रसारण संस्थाले नेटवर्क मार्फत कुनै श्रव्य, श्रव्यदृश्य वा प्रकाशन तथा प्रसारण गर्नुपर्ने भए पूर्व स्वीकृति लिनु पर्नेछ।

(७) कार्यक्रम उत्पादन कम्पनीले तोकिए बमोजिमको स्वीकृति लिएर मात्र आफ्नो व्यवसाय सञ्चालन गर्नु पर्नेछ।

(८) सामुदायिक प्रसारण र निजी एवं व्यापारिक प्रसारण सम्बन्धी अन्य व्यवस्था तोकिए बमोजिम हुनेछ।

परिच्छेद -७

### विज्ञापन सम्बन्धी व्यवस्था

२१. विज्ञापन गर्न सकिने: कसैले आफूले बिक्री वितरण गर्ने वस्तु वा सेवाको गुण वा विशेषता समेत उल्लेख गरी त्यस्ता वस्तु वा सेवाको प्रवर्धन गर्न वा उपभोक्ता समक्ष वस्तु वा सेवाको छनोटको जानकारी पुऱ्याउन वा आफूले आयोजना गरेको कुनै कार्यक्रम वा अवसरको बारेमा जानकारी दिन वा सार्वजनिक हितको लागि कुनै विषयमा जानकारी गराउन यस ऐन तथा प्रचलित कानूनको अधीनमा रही विज्ञापन गर्न वा गराउन सक्नेछ ।
२२. विज्ञापन गर्न नहुने: (१) यस ऐनमा जुनसुकै कुरा लेखिएको भए तापनि देहायका विषयमा विज्ञापन गर्न पाइने छैन:-

- (क) अशिल्ल सामग्री,

- (ख) सरकारलाई हिंसात्मक शक्ति प्रयोग गरी हटाउने उद्देश्यका सामग्री,
- (ग) जनमानसमा अस्वाभाविक भय तथा आतङ्क पैदा गर्ने प्रकृतिका विषय,
- (घ) नेपालको असंलग्न परराष्ट्र नीति विपरीतका कुरा,
- (ङ) कुनै पनि जातजाति भाषा, धर्म, क्षेत्र, लिङ्ग र संस्कृतिलाई अपव्याख्या, अवहेलना, अपमानित तथा अवमूल्याङ्कन गर्ने सामग्री,
- (च) जनस्वास्थ्यमा प्रतिकूल असर पार्ने सुतीजन्य, धुम्रपान तथा मदिराजन्य पदार्थको प्रचारात्मक सामग्री,
- (छ) प्रचलित नेपाल कानूनले उत्पादन, बिक्री, वितरण, उपयोग वा प्रयोग गर्न निषेध गरेका कुनै वस्तु, पदार्थ वा सेवाको उत्पादन, बिक्री, वितरण, उपयोग वा प्रयोग गर्न प्रोत्साहन गर्ने विषयमा,
- (ज) जुवा खेलन खेलाउन वा प्रचलित कानून बमोजिम अनुमति नलिएको चिठ्ठा किन्न किनाउन प्रोत्साहन गर्ने विषयमा,
- (झ) प्रचलित कानून बमोजिम अशिलल मानिने विषय वा तत्सम्बन्धी अन्य विषय, वस्तु वा सेवाको उपयोग वा प्रयोग गर्न वा प्रवर्धन गर्न प्रोत्साहन गर्ने विषयमा,
- (ञ) हतियार वा विष्फोटक पदार्थ वा नेपालको सुरक्षा, शान्ति र व्यवस्थामा खतरा उत्पन्न गर्न सक्ने अन्य यस्तै वस्तु वा पदार्थको उत्पादन, बिक्री, वितरण, उपयोग वा प्रयोग गर्न प्रोत्साहन गर्ने विषयमा,
- (ट) चिकित्सकको सिफारिसमा मात्र बिक्री गरिने औषधिको विषयमा,
- (ठ) नेपालमा बिक्री, वितरण वा प्रयोगको लागि प्रचलित कानून बमोजिम अनुमति लिनु पर्नेमा त्यस्तो अनुमति प्राप्त भइनसकेको वस्तु वा सेवाको विषयमा,
- (ड) प्रचलित कानूनले विज्ञापन गर्न निषेध गरेका विषयमा,
- (ढ) अन्धविश्वासलाई प्रोत्साहन हुने विषयमा,
- (ण) स्वच्छ प्रतिस्पर्धामा प्रतिकूल असर पार्ने विषयमा,
- (त) स्वदेशी वा अन्य कुनै उत्पादनलाई हतोत्साहित र निरुत्साहित गर्ने विषयमा,
- (थ) ट्रेडमार्क, पेटेण्ट, डिजाइन लगायतका औद्योगिक सम्पत्तिको हकवालाको अनुमति वा स्वीकृति बिना विज्ञापन गर्ने विषयमा,

(द) प्रचलित कानूनबमोजिम गोप्य रहनुपर्ने विषयमा ।

(२) कुनै विज्ञापन गर्दा गलत सूचना प्रवाह भई कसैलाई क्षति पुग्न गएमा सो को क्षतिपूर्ति सम्बन्धित विज्ञापनकर्ताले पीडितलाई उपलब्ध गराउनु पर्नेछ ।

**स्पष्टीकरण:** यस दफाको प्रयोजनको लागि "विज्ञापनकर्ता" भन्नाले विज्ञापनदाता, विज्ञापन उत्पादक, निर्माता, प्रकाशक र प्रसारण संस्था समेतलाई सम्झनुपर्छ ।

२३. **सञ्चार माध्यमबाट गरिने विज्ञापनको अनुगमन तथा नियमन:** (१) प्रचलित कानून बमोजिम प्रदेश सरकारबाट अनुमति प्राप्त गरी सञ्चालन भएका पत्रपत्रिका वा विद्युतीय सञ्चार माध्यमबाट हुने वा भएका विज्ञापनमा यस ऐन तथा प्रचलित कानून बमोजिमको मापदण्ड पूरा गरे नगरेको विषयको अनुगमन तथा नियमन सञ्चार रजिष्ट्रारको कार्यालयले गर्नेछ ।

(२) विज्ञापनको अनुगमन तथा नियमन सम्बन्धमा सञ्चार रजिष्ट्रारको कार्यालयलाई देहाय बमोजिम काम, कर्तव्य र अधिकार हुनेछ:-

- (क) नभए वा नगरेको कुराको भ्रम फैलाउने, उत्तेजना फैलाउने, अमर्यादित, भेदभावजन्य वा यस ऐन विपरीत गरिए वा नगरिएको अनुगमन गर्ने, गराउने,
- (ख) प्रदेश सरकार, विज्ञापन एजेन्सी, विज्ञापनदाता, सञ्चार माध्यम तथा सरकारी निकायबीच समन्वय गर्ने,
- (ग) प्रदेशको आवश्यकता अनुसार सार्वजनिक हित सम्बन्धी विज्ञापन निर्माण गरी प्रकाशन तथा प्रसारण गर्न प्रोत्साहन गर्ने,
- (घ) उपभोक्ता सजगता सम्बन्धी कार्यक्रम सञ्चालन गर्ने, गराउने,
- (ङ) कसैले विज्ञापन गर्दा यो ऐन वा यस ऐन अन्तर्गत बनेको नियम वा मापदण्डको पालना गरे नगरेको सम्बन्धमा अनुगमन गरी पालना नगरेको पाइएमा कारण उल्लेख गरी त्यस्तो विज्ञापन संशोधन गर्न, बन्द गर्न वा हटाउन आदेश दिने,
- (च) अनुगमनका क्रममा कसैले विज्ञापन गर्दा यो ऐन बमोजिम कसूर हुने काम गरेको पाइएमा त्यस्तो व्यक्तिलाई यस ऐन बमोजिम कारवाही गर्न सम्बन्धित निकायमा लेखी पठाउने,



- (छ) विज्ञापन उत्पादक, निर्माता, प्रकाशक, वितरक वा प्रसारकलाई आवश्यक निर्देशन दिने,
- (ज) तोकिए बमोजिमका अन्य कार्य गर्ने।

परिच्छेद -८

**अनलाइन सञ्चार माध्यम सम्बन्धी व्यवस्था**

२४. **अनलाइन सञ्चार माध्यमको दर्ता:** (१) कसैले पनि यस ऐन बमोजिम दर्ता नगरी अनलाइन सञ्चार माध्यम सञ्चालन गर्नु हुँदैन।

(२) अनलाइन सञ्चार माध्यम सञ्चालन गर्न चाहने व्यक्ति वा संस्थाले तोकिए बमोजिमको विवरण र दस्तुर सहित तोकिए बमोजिमको ढाँचामा सञ्चार रजिष्ट्रार समक्ष निवेदन दिनु पर्नेछ।

(३) उपदफा (२) बमोजिमको निवेदनका आधारमा दर्ता गर्न रीत पुगेमा सञ्चार रजिष्ट्रारले त्यस्तो अनलाइन सञ्चार माध्यम दर्ता गरी अनलाइन पत्रकारिता र अन्य डिजिटल मिडिया गरी प्रकृति खुलाई दर्ता प्रमाण पत्र प्रदान गर्नेछ।

(४) सरकारी वा निजी छापामा वा विद्युतीय सञ्चार माध्यमले अनलाइन सञ्चार माध्यम समेत सञ्चालन गर्न चाहेमा यस दफा बमोजिम दर्ता गराउनु पर्नेछ।

(५) यस दफा बमोजिम दर्ता भएका अनलाइन सञ्चार माध्यमले तोकिए बमोजिम प्रत्येक वर्ष नवीकरण गर्नु पर्नेछ।

(५) यस दफा बमोजिम अनलाइन सञ्चार माध्यम दर्ता गर्दा र नवीकरण गर्दा कार्यरत जनशक्तिको तहगत विवरण र तोकिएको पारिश्रमिक र सेवाका अन्य शर्त लागू भएको विवरण सञ्चार रजिष्ट्रार समक्ष पेस गर्नु पर्नेछ।

(६) अनलाइन सञ्चार माध्यमको दर्ता सम्बन्धी अन्य व्यवस्था तोकिए बमोजिम हुनेछ।

२५. **विवरण राख्नु पर्ने:** अनलाइन सञ्चार माध्यमले देहायका विवरण आफ्नो वेवसाइटको गृहपृष्ठमा वा अन्य डिजिटल मिडिया भए सुरुवातमानै प्रष्ट खुल्ने गरी राख्नु पर्नेछः-

- (क) सञ्चार रजिष्ट्रारबाट प्राप्त दर्ता वा अभिलेखीकरण नम्बर, आर्थिक वर्ष, सञ्चालकको नाम, ठेगाना, सम्पर्क फोन नम्बर,
- (ख) सञ्चालक, सम्पादक र प्रस्तोताको नाम,

(ग) तोकिएका अन्य विषय।

२६. प्रकाशित सामग्रीको जिम्मेवारी: (१) कुनै सामग्री आफ्नो अनलाइनमा प्रकाशन, प्रसारण, साभार वा उल्लेख गरेकोमा सो सामग्री दफा ४४ विपरीत ठहरिएमा त्यस्तो सामग्री उत्पादन गर्ने र प्रसारण गर्ने दुवैले त्यस्तो सामग्रीको जिम्मेवारी लिनुपर्नेछ।

(२) उपदफा (१) बमोजिमको सामग्री इन्टरनेटबाट हटाउन निर्देशन दिन सकिनेछ।

(३) विदेशबाट प्रकाशन वा प्रसारण हुने अनलाइन पत्रिकामा प्रकाशित वा प्रसारित कुनै सामग्री दफा ४४ विपरीत रहेको कुरा कुनै स्रोतबाट जानकारी भएमा त्यस्तो सामग्री प्रकाशन वा प्रसारणमा रोक लगाउन सकिनेछ।

परिच्छेद -९

श्रमजीवी पत्रकारको न्यूनतम पारिश्रमिक सम्बन्धी व्यवस्था

२७. पारिश्रमिक तथा सुविधा: (१) आमसञ्चार संस्थाले श्रमजीवी पत्रकारलाई नेपाल सरकारले तोकेको न्यूनतम पारिश्रमिक तथा सेवा सुविधा भन्दा कम नहुने गरी पारिश्रमिक दिनु पर्नेछ।

(२) आमसञ्चार संस्थाले श्रमजीवी पत्रकारलाई उपदफा (१) बमोजिमको पारिश्रमिक तथा सेवा सुविधा प्रदान गरे नगरेको सम्बन्धमा समय समयमा सञ्चार रजिष्ट्रारले अनुगमन गर्न सक्नेछ।

(३) सञ्चार रजिष्ट्रारले उपदफा (२) बमोजिम अनुगमनको क्रममा उपदफा (१) बमोजिमको पारिश्रमिक तथा सेवा सुविधा उपलब्ध गराएको नदेखिएमा सो बमोजिमको सेवा सुविधा उपलब्ध गराउन आदेश दिन सक्नेछ र त्यस्तो संस्थालाई प्रदेश सरकारबाट दिइने सुविधा रोक्का गर्न वा अन्य आवश्यक कारबाहीका लागि समेत मन्त्रालयसमक्ष सिफारिस गर्न सक्नेछ।

२८. सेवा शर्त सम्बन्धी व्यवस्था: (१) आमसञ्चार संस्थाले आफ्नो संस्थाको श्रमजीवी पत्रकारको नियुक्ति, अवकाश, सेवाको शर्त तथा सुविधा समेतका विषय विनियमावलीमा समावेश गरी लागु गर्नु पर्नेछ।

(२) उपदफा (१) बमोजिम भए नभएको सम्बन्धमा सञ्चार रजिष्ट्रारले अनुगमन गर्न सक्नेछ।

(३) सञ्चार रजिष्ट्रारले उपदफा (२) बमोजिमको अनुगमनका क्रममा देहायका सबै वा केही विवरण माग गर्न सक्नेछ र माग भए बमोजिमको विवरण सम्बन्धित संस्थाले पेस गर्नु पर्नेछ।

- (क) श्रमजीवी पत्रकारको दरबन्दी, नियुक्ति, सेवाको सुरक्षा तथा काम गर्ने समय,
- (ख) हाजिरी र बिदा सम्बन्धी,
- (ग) न्यूनतम पारिश्रमिक तथा भत्ता,
- (घ) वार्षिक तलब वृद्धि,
- (ङ) उपचार खर्च तथा क्षतिपूर्ति सम्बन्धी,
- (च) सामाजिक सुरक्षा कोष,
- (छ) बिमा,
- (ज) अन्य आवश्यक विषय।

(४) आमसञ्चार संस्थाले श्रमजीवी पत्रकारको न्यूनतम पारिश्रमिक, सेवा शर्त तथा सुविधा सम्बन्धी विनियमावली निर्माण गर्दाको न्यूनतम आधार नेपाल सरकार मातहत रहेको न्यूनतम पारिश्रमिक निर्धारण समितिले गरेको सिफारिस गरे बमोजिम हुनुपर्नेछ।

२९. सुविधा रोक्का गर्न सक्ने: तोकिएको मापदण्ड पूरा नगर्ने आमसञ्चार माध्यमलाई प्रदेश सरकार वा मातहतका निकायबाट प्राप्त हुने सबै प्रकारका वा कुनै सुविधा रोक्का गर्न सकिनेछ।
३०. श्रमजीवी पत्रकार सम्बन्धी अन्य व्यवस्था: श्रमजीवी पत्रकार सम्बन्धी अन्य व्यवस्था प्रचलित कानून बमोजिम हुनेछ।

परिच्छेद -१०

#### आमसञ्चार सम्बन्धी अन्य व्यवस्था

३१. आचारसंहिता सम्बन्धी व्यवस्था: (१) आमसञ्चार माध्यम र सञ्चारकर्मीले पत्रकार आचार संहिताको पूर्ण पालना गर्नु पर्नेछ।

(२) आमसञ्चार माध्यमले प्रकाशन वा प्रसारण गरेको विषयले मर्का परेको भनी कुनै व्यक्ति वा संस्थाले गुनासो वा खण्डन गरेमा सोको सुनुवाइ गर्नु सम्बन्धित आमसञ्चार संस्थाको कर्तव्य हुनेछ।

- (३) उपदफा (२) बमोजिम सुनुवाइ नभएमा वा सो उपर पीडित पक्षको चित्त नबुझेमा निजले पन्ध्र दिन भित्र सञ्चार रजिष्ट्रारसमक्ष उजुरी दिन सक्नेछ।
३२. **लगानी सम्बन्धी व्यवस्था:** (१) कुनै पनि व्यक्ति, समूह वा संस्थाले आमसञ्चार सञ्चालन गर्न यस ऐन बमोजिम अभिलेखीकरण गर्न वा इजाजत लिने निवेदन साथ सम्बन्धित आमसञ्चार माध्यममा गरिने लगानीको श्रोत खुलाउनु पर्नेछ।
- (२) विदेशी व्यक्ति वा संस्थाले कुनै पनि आमसञ्चार माध्यममा लगानी गर्न सक्ने छैन।
- (३) आमसञ्चारमा लगानी सम्बन्धी अन्य व्यवस्था तोकिए बमोजिम हुनेछ।
३३. **आमसञ्चार माध्यमको स्वामित्व हस्तान्तरण:** यस ऐन बमोजिम अभिलेखीकरण भएको आमसञ्चार माध्यमको स्वामित्व कानून बमोजिम हस्तान्तरण भई कसैले प्राप्त गरेमा सो प्राप्त गर्ने व्यक्ति वा संस्थाले सात दिन भित्रमा सोको जानकारी तोकिएको ढाँचामा कार्यालयलाई दिनु पर्नेछ र कार्यालयले तत्सम्बन्धी विवरण दर्ता किताबमा अभिलेख गर्नु पर्नेछ।
३४. **आमसञ्चार माध्यम प्रारम्भ तथा बन्द भएको जानकारी दिनु पर्ने:** (१) आमसञ्चार माध्यमले प्रकाशन तथा प्रसारण प्रारम्भ भएको जानकारी सञ्चार रजिष्ट्रारलाई दिनु पर्नेछ।
- (२) दर्ता भएका आमसञ्चार माध्यम कुनै कारणले सञ्चालन हुन नसकेमा वा सञ्चालन भई बन्द गर्नु परेमा सोको जानकारी तोकिए बमोजिम सञ्चार रजिष्ट्रारलाई दिनु पर्नेछ।
३५. **प्रेस प्रतिनिधि सम्बन्धी व्यवस्था:** (१) कुनै आमसञ्चार सम्बन्धी संस्थाले प्रदेशभित्र काम गर्ने आफ्ना प्रतिनिधिको नाम, पद र कार्यक्षेत्र समेत उल्लेख गरी तोकिए बमोजिमको विवरण सञ्चार रजिष्ट्रारलाई बुझाउनु पर्नेछ।
- (२) उपदफा (१) बमोजिम विवरण पठाउने आमसञ्चार सम्बन्धी संस्थाका प्रतिनिधिलाई सञ्चार रजिष्ट्रारले प्रेस प्रतिनिधि प्रमाणपत्र प्रदान गर्न सक्नेछ।
- (३) उपदफा (२) बमोजिम प्रेस प्रतिनिधि प्रमाणपत्र लिन चाहने व्यक्तिले तोकिएको प्रक्रिया पूरा गरी दरखास्त दिनु पर्नेछ।
- (४) प्रेस प्रतिनिधि प्रमाणपत्र लिन चाहने स्वतन्त्र पत्रकारले पनि यसै दफा बमोजिम दरखास्त दिन सक्नेछ।

(५) उपदफा (३) वा (४) बमोजिमको दरखास्त प्राप्त भएपछि सञ्चार रजिष्ट्रारले त्यस्तो दरखास्त उपर आवश्यक जाँचबुझ गरी तोकिएको दस्तुर लिई तोकिएको ढाँचामा दरखास्तवालालाई प्रेस प्रतिनिधि प्रमाणपत्र वा अस्थायी प्रेस प्रतिनिधि प्रमाणपत्र दिन सक्नेछ।

(६) उपदफा (५) बमोजिम प्रेस प्रतिनिधि प्रमाणपत्र पाएको व्यक्तिले यस ऐन र प्रचलित कानूनको अधीनमा रही आफ्नो कार्य क्षेत्रभित्र समाचार सङ्कलन गर्न सक्नेछ।

(७) नेपाल सरकारबाट प्रेस प्रतिनिधि प्रमाणपत्र पाएकाको हकमा समेत यसै कानून बमोजिम प्रेस प्रतिनिधि प्रमाणपत्र पाएको मानिनेछ।

(८) प्रेस प्रतिनिधि तथा स्वतन्त्र पत्रकार सम्बन्धी अन्य व्यवस्था तोकिए बमोजिम हुनेछ।

**स्पष्टीकरण:** यस दफाको प्रयोजनको लागि "स्वतन्त्र पत्रकार" भन्नाले कुनै पनि सञ्चार संस्थासँग पारिश्रमिक वा सुविधा लिने गरी आबद्ध नभई स्वतन्त्र रूपमा पत्रकारिता गर्ने व्यक्ति सम्झनु पर्छ।

३६. **प्रकाशन तथा प्रसारण गर्न नहुने:** कुनै पनि आमसञ्चारको माध्यमबाट देहायका विषयमा प्रकाशन, प्रसारण गर्न तथा सञ्चार सामग्रीको उत्पादन र प्रसारण गर्न हुँदैन:-

- (क) नेपालको सार्वभौमसत्ता, भौगोलिक अखण्डता, राष्ट्रियतामा आँच आउने,
- (ख) विभिन्न जात, जाती, धर्म, क्षेत्र, भाषा, लिङ्ग वा सम्प्रदाय बीचको सु-सम्बन्धमा खलल पर्ने,
- (ग) सार्वजनिक शिष्टाचार, नैतिकताको प्रतिकूल हुने, श्रमप्रति अवहेलना गर्ने,
- (घ) जातीय छुवाछूत एवं लैंगिक भेदभाव गर्नलाई दुरुत्साहन गर्ने,
- (ङ) संघ र प्रदेश, प्रदेश—प्रदेश, प्रदेश र स्थानीय तह, स्थानीय—स्थानीय तह बीच भ्रामक राजनीतिक सूचनाका आधारमा सु-सम्बन्धमा खलल पार्ने तथा विवाद सिर्जना हुने,
- (च) श्रोत पुष्टि नभएका र अफवाह फैलाउने उद्देश्यले प्रेरित सामग्री।

परिच्छेद - ११

**सजाय र पुनरावेदन**

३७. **दण्ड सजाय:** (१) कसैले दफा १६ बमोजिम इजाजतपत्र नलिई कार्यक्रम उत्पादन, वितरण तथा डाउनलिङ्ग गरेमा त्यस्तो व्यक्तिलाई वा संस्थाको कार्यकारी प्रमुखलाई कार्यालयले पन्ध्र दिनको

समयावधि दिई पहिलो पटक सचेत गराउने र पुनः सोही प्रकृतिको कसूर दोहोर्न्याएमा इजाजतपत्र दस्तुर बापत लाग्ने दस्तुर बराबर रकम असूल उपर गरी सो बराबरको रकम जरिबाना हुनेछ।

(२) कसैले दफा २२ विपरीत विज्ञापन गरेमा वा दफा ३६ विपरीत प्रकाशन तथा प्रसारण गरेमा प्रचलित कानून बमोजिम कारबाही र किनारा हुनेछ।

(३) कसैले उपदफा (१) र (२) मा लेखिएको बाहेक यस ऐन र यस ऐन अन्तर्गत बनेको नियम बमोजिम गर्नु पर्ने कार्य नगरेमा वा गर्न नहुने कार्य गरेमा कसुरको मात्रा हेरी पाँच हजारदेखि बीस हजार रुपैयाँसम्म जरिबाना हुनेछ।

३८. सफाईको मौका दिनु पर्ने: यस ऐन बमोजिम कारबाही र जरिबाना गर्नु अघि सफाईको मनासिब मौका दिनु पर्नेछ।
३९. मुद्दा हेर्ने अधिकारी: दफा ४७ को उपदफा (१) र (३) बमोजिमको मुद्दाको सुरु कारबाही र किनारा गर्ने अधिकार सञ्चार रजिष्ट्रारलाई हुनेछ।
४०. पुनरावेदन: दफा ४९ बमोजिम सञ्चार रजिष्ट्रारले गरेको निर्णय उपर चित्त नबुझेमा निर्णय भएको मितिले पैंतिस दिनभित्र सम्बन्धित जिल्ला अदालतमा पुनरावेदन दिन सकिनेछ।

परिच्छेद -१२

### विविध

४१. अभिलेखीकरण गराउनु पर्ने: यस ऐनमा अन्यत्र जुनसुकै कुरा लेखिएको भए तापनि यो ऐन प्रारम्भ हुनु अघि प्रचलित कानून बमोजिम दर्ता भई सञ्चालन भएका पत्रपत्रिका यसै ऐन बमोजिम दर्ता भएको मानिनेछ र त्यस्ता सञ्चार माध्यमले यो ऐन प्रारम्भ भएको मितिले ६ महिनाभित्र यस ऐन बमोजिम आफ्नो दर्ता प्रमाणपत्र र अन्य विवरण सहित सम्बन्धित कार्यालय समक्ष निवेदन पेस गरी अभिलेखीकरण गराउनु पर्नेछ।
४२. अनलाइन माध्यमको प्रयोग: (१) आमसञ्चार माध्यमको दर्ता, इजाजत तथा नवीकरण गर्दा अनलाइन माध्यमको प्रयोग गर्न सकिनेछ।
- (२) अनलाइन माध्यमको प्रयोग सम्बन्धी अन्य व्यवस्था तोकिए बमोजिम हुनेछ।
४३. निर्देशन दिन सक्ने: प्रदेश सरकारले सञ्चार रजिष्ट्रारलाई आवश्यक निर्देशन दिन सक्नेछ। सञ्चार रजिष्ट्रारले त्यस्तो निर्देशनको पालना गर्नु पर्नेछ।

४४. पुरस्कार प्रदान गर्न सकिने: प्रदेशमा क्रियाशील पत्रकार र सञ्चार माध्यमलाई प्रदेश सरकारले तोकिएबमोजिम पुरस्कृत गर्न सक्नेछ।
४५. लोक कल्याणकारी विज्ञापन सम्बन्धी व्यवस्था: लोक कल्याणकारी विज्ञापन सम्बन्धी व्यवस्था तोकिएबमोजिम हुनेछ।
४६. विशेष सहूलियत दिन सकिने: सीमान्तकृत समुदाय, अल्पसंख्यक र अपाङ्गता भएका व्यक्तिबाट सञ्चालित आमसञ्चार माध्यमलाई प्रदेश सरकारले तोकिए बमोजिम विशेष सहूलियत दिने व्यवस्था गर्न सक्नेछ।
४७. अधिकार प्रत्यायोजन: मन्त्रालयले यस ऐन बमोजिम आफूलाई प्राप्त अधिकार सञ्चार रजिष्ट्रारले प्रयोग गर्ने गरी प्रत्यायोजन गर्न सक्नेछ।
४८. प्रचलित कानून बमोजिम हुने: यस ऐनमा लेखिएको कुरामा यसै ऐन बमोजिम र अन्यमा प्रचलित कानून बमोजिम हुनेछ।
४९. नियम, निर्देशिका, कार्यविधि तथा मापदण्ड बनाउने अधिकार: (१) प्रदेश सरकारले यस ऐनको कार्यान्वयनका लागि आवश्यक नियम बनाउन सक्नेछ।
- (२) प्रदेश सरकारले यो ऐन र यस ऐन अन्तर्गत बनेको नियमको अधिनमा रही आवश्यक निर्देशिका र कार्यविधि बनाउन सक्नेछ।
- (३) यो ऐन र यस ऐन अन्तर्गत बनेको नियमको अधिनमा रही मन्त्रालयले आवश्यक मापदण्ड बनाउन सक्नेछ।
५०. ऐन कार्यान्वयन मापन: मन्त्रालयले यो ऐन प्रारम्भ भएको पाँच वर्ष पुगेको एक वर्षभित्र र तत्पश्चात् प्रत्येक पाँच वर्ष पूरा भएको एक वर्ष भित्र ऐन कार्यान्वयनको मापन गर्नेछ र सोको प्रतिवेदन प्रदेश सभाको सम्बन्धित समितिमा पेस गर्नेछ।

## अनुसूची

(दफा ६ को उपदफा (५) सँग सम्बन्धित)

### शपथको ढाँचा

म ..... मुलुक र जनताप्रति पूर्ण वफादार रही सत्य निष्ठापूर्वक प्रतिज्ञा गर्दछु/ ईश्वरको/देश र जनताको नाममा शपथ लिन्छु कि नेपालको राजकीयसत्ता र सार्वभौमसत्ता नेपाली जनतामा निहित रहेको नेपालको संविधानप्रति पूर्ण वफादार रहँदै सञ्चार रजिष्ट्रार पदको काम काज प्रचलित कानूनको अधीनमा रही मुलुक र जनताको सोझो चिताई, कसैको डर नमानी, पक्षपात नगरी, पूर्वाग्रह वा खराब भावना नलिई ईमानदारीताकासाथ गर्नेछु र आफ्नो कर्तव्य पालनाको सिलसिलामा आफूलाई जानकारीमा आएको कुरा म पदमा बहाल रहँदा वा नरहँदा जुनसुकै अवस्थामा पनि कानूनको पालना गर्दा बाहेक अरु अवस्थामा कुनै किसिमबाट पनि प्रकट वा संकेत गर्ने छैन।

### शपथ ग्रहण गर्ने प्रेस रजिष्ट्रारको

- (क) नाम:-
- (ख) दस्तखत:-
- (ग) मिति:-
- (घ) पद:-

### शपथ गराउने पदाधिकारीको

- (क) नाम:-
- (ख) दस्तखत:-
- (ग) मिति:-
- (घ) पद:-